

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

kavītārkikasim̐ha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ saptamaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ saptamaḥ sargaḥ ॥

vrajaukasau vismayamantharākṣāḥ
bālārkavarṇaṃ vasaṇaṃ vasānaṃ |
śyāmaṃ yuvānaṃ śatapatranetraṃ
śailoditaṃ devamathopaseduḥ || 7.1 ||

yamāhurantarbahirapyalakṣyaṃ
yogeśvaraṃ yogibhireva dṛśyaṃ |
tamadriśṛṅge samudīkṣamāṇāḥ
gopaṃ satāṃ gopagaṇāḥ praṇemuḥ || 7.2 ||

sa tānaśeṣān sudhayeva dṛṣṭyā
praharṣayan pratyayitaprasādaḥ |
sa rāmakṛṣṇān sanakādīgamyāḥ
svāmī satāṃ svāgatamanvayunḁta || 7.3 ||

śaratpravṛtṭyeva śaśāṅkabhāso
vācā harergopadhiyaḥ prasannāḥ |
mitho vimarśaiḥ kumudairivāsan
miśadbhirāsāditanirmalāśāḥ || 7.4 ||

vidhānadakṣā vipināśrayāste
tadanyasaṃrādhanavītasāṅgāḥ |
tamarcayāmāsuraḁīnasattvāḥ
saṃprīṇanaiḥ śakramakhopanītaiḥ || 7.5 ||

ananyayogādayajanta cainaṃ
kṛṣṇena tenaiva kṛtānucārāḥ |
sameghakailāsanibhairasaṅkhyaiḥ
savyañjanaiḥ sādaramannakūṭaiḥ || 7.6 ||

nirdhāritārtheṣu nijopadeśān
 nyastopahāreṣu mahādhārāntham |
 arcyatvamācāryakamapyayāsīt
 gopeṣu kṛṣṇo bhuvaneṣu goptā || 7.7 ||

upāharanyāni sabhājanārthaṃ
 baladvīṣo vallavavaṃśavṛddhāḥ |
 pareṇa puṃsā parigrhyamāṇaiḥ
 prāptaṃ phalaṃ puṣpaphalādibhistaiḥ || 7.8 ||

mṛtyūpasiktairbhuvanairāśeṣaiḥ
 ananyadattairapi havyakavyaiḥ |
 alabdhapūrvāmabhajattadānīm
 gopāhṛtaiḥ prītimaśeṣagoptā || 7.9 ||

vidhiprayukte haviṣi prabhūte
 sambhujyamāne hariṇā samakṣam |
 anāgamaśrāntadhiyo'pi tatra
 śraddhāmavindanta samagratoṣāḥ || 7.10 ||

amṛṣyamāṇo vihatāṃ svapūjāṃ
 akṣṇāṃ sahasreṇa tadā mahendraḥ |
 anehasaṃ raktaśilīndhrajālaiḥ
 ākālikairañcitamanvakārṣīt || 7.11 ||

avañcitānyūnapayaḥ pradānān
 ārādhakān kālamiyantamindraḥ |
 āhāraakarṣādabhihantumaicchat
 kṛtānabhijñeṣu kimānṛśaṃsyam || 7.12 ||

athājuhāva pratighānuṣaṅgāt
 ghorāśayo ghoṣavimardakāṅkṣī |
 sameṣyatāṃ sambhavamarṇavānāṃ
 saṃvartakāṃ nāma gaṇaṃ ghanānām || 7.13 ||

pradīpitān kopahutāśabhūmnā
 pītodadhīn vāridharāyudhaughān |
 marudbhujena tvaritaṃ marutvān
 prāyuñkta ghoṣābhimukhaṃ saghoṣān || 7.14 ||

prakalpayantaḥ pariveṣacakraṃ
 bṛndāvane vihvalagopabṛnde |
 samīranunnāḥ sahasā payodāḥ
 śakrasya te śāsanamanvatiṣṭhan || 7.15 ||

taṭitsahasreṇa vidīptanetraḥ
 sametavajro dhṛtacitracāpaḥ |
 atarkyatendraḥ svayamabhṛavāhaḥ
 kālātmanā bhūmikayeva khelan || 7.16 ||

asūyatā vajrabhṛtā prayuktāṃ
 ākālīkīṃ prāvṛṣamādidevaḥ |
 āśānirodhaṃ jagatāṃ diśantīṃ
 niroddhumaicchannijayā na śaktyā || 7.17 ||

viyatpayodhiṃ paritaḥ payodaiḥ
 velātamālairiva vardhamānaiḥ |
 jighāṃsatā gopagaṇānmaghonā
 cchannena tasthe mṛgayārthineva || 7.18 ||

adrśyarūpaḥ sa tadā marutvān
 ambhomucāmantarato'vatasthe |
 apārayan draṣṭumiva tridhāmno
 dīptiṃ divābhīta ivātisūryām || 7.19 ||

amarṣavegādacamatkriyotthāt
 jighṛkṣatā vajramakuṇṭhavīryam |
 alakṣi jīmūtarathe maghonā
 moghakriyo mukta ivendracāpaḥ || 7.20 ||

sutīvrahuṅkārabhṛto ninādaiḥ
 saudāmanīdarśītarjanīkāḥ |
 marutvadājñāvīmukhānabhīkṣṇam
 nirbhartsayāmāsurivāmbuvāhāḥ || 7.21 ||

kṣaṇaprabhāstatkṣaṇamantarikṣe
 prāyeṇa gopān grasitum pravṛttāḥ |
 babhāsire vāsavaroṣavahneḥ
 jvālāgrajihvā iva jātalaulyāḥ || 7.22 ||

kimantarikṣeṇa ghanībabhūve
 kimutthitam dhvāntamahīndralokāt |
 mūlam kimetat pralayārṇavanām
 itīva mene malinābhramālā || 7.23 ||

vrajopamardaṃ samayo vidhāsyān
 babhāra namreṇa payodamūrdhnā |
 mahīyasīm vāsavacāpalekhām
 māyāpradiṣṭāmiva mālyasēṣām || 7.24 ||

kāṭhoragarjāpatahapraṇādah
 karaprasūnairavakīrya pṛthvīm |
 kṣaṇaprabhābhirghaṭitāṅgahārah
 kālah pratuşṭāva yugāntanṛttam || 7.25 ||

praṇudyamānāḥ prabalaiṣsamīraiḥ
 āplāvayāmāsuramandaghoṣāḥ |
 mahīmaparyāyanipītamuktaiḥ
 audanvatairambubhīrambuvāhāḥ || 7.26 ||

aṅgārārūkṣastanayitnupūrṇāt
 airammade tejasi tapyamānāt |
 vihāyaso nūnamabhūdvilīnāt
 viṣvaṅmukhī vṛṣṭīravāraṇīyā || 7.27 ||

pradīpta vidyudgaṇadurnirīkṣān
 sodhum vrajāḥ śrotravighātighoṣān |
 na śekurāvarjitaśakracāpān
 dhārāśaraśroṇimucaḥ payodān || 7.28 ||

sahuñkṛtāḥ sāminimīlitākṣā
 dīrghoruśṛṅgā darabhugnavaktrāḥ |
 pratyagrahīsuḥ pratipannaroṣāḥ
 dhārāḥ kṣaṇaṃ dhairyabhṛto mahokṣāḥ || 7.29 ||

stanāhitasvastikabāhubandhāḥ
 tyānālakāḥ sannatavaktrapadmāḥ |
 vilagnadehā vasanairnyaṣīdan
 vrajastriyo vādītadantavīṇāḥ || 7.30 ||

caladbalākolbaṇaśaṅkhamālā
 payodharavyaktidharormimālā |
 prāvṛt punaḥ saṃvavṛte'tighorā
 saṃvartasindhoriya dharmapatnī || 7.31 ||

gambhīragarjāpaṭahapraṇādaṃ
 prārabdhajhañjhānilanādagītam |
 tadīdbhīrāpādītātāṇḍavam tat
 kālasya saṅgītamaṇḍapūrvamāsīt || 7.32 ||

vidyudguṇaiṣṇanditayā samantāt
 vraje marutvān mṛgayāmivecchan |
 samāvṛṇot sāndra tamisradhāmnā
 meghātmanā vāgurayā vanādrīn || 7.33 ||

āsāradhārācchuritendracāpaiḥ
 meghairdiśā māghavatī cakāśe |
 āmuktamuktāguṇaratnadāmaiḥ
 sindhorapatyairiva dhīranādaiḥ || 7.34 ||

huṅkāravantaḥ stanitairudāraiḥ
 kṣaṇaprabhākāñcanavetrabhājaḥ |
 purandarasyeva purassarāste
 pracerurutsāritagopavargāḥ || 7.35 ||

prakṛṣṭavajrāyudhacāpacihnāṃ
 paurastyavātena kṛtaprakampām |
 kālasya kṛṣṇāmiva ketumālāṃ
 kādambinīṃ prekṣya janaścakampe || 7.36 ||

payomucāṃ pañktirasahyadhārā
 bhūbhṛdgaṇān bhettumiva pravṛttā |
 viḍambayāmāsa viśeṣabhīmāṃ
 kṛtāntakopollasitāṃ kṛpāṇīm || 7.37 ||

payodabhārairnamitaṃ nabhaḥ kiṃ
 śeṣāhinā bhūmiruta praṇunnā |
 adūratassaṃputabhāvabhājoh
 āsīt tayorantaramalpaśeṣam || 7.38 ||

prāyaḥ prakīrṇāśaniviṣphuliṅgaiḥ
 lokāstadā locanarodhamāpuḥ |
 payodarūpeṇa vivartamānaiḥ
 parjanya kopānaladhūmajālaiḥ || 7.39 ||

alātakalpāḥ karakāstrilokīm
 āpūrayannadbhutabhīmarūpāḥ |
 yugāntavātyārabhasāvadhūtāḥ
 sambhūya tārā iva saṃpatantyāḥ || 7.40 ||

cakāsa cañjatkarakāsthimālā
 kādambinīkaṇṭakabhīṣaṇā dyauḥ |
 vajraughaniṣeṣamahātṭahāsā
 mūrtistadā mohakarīva raudrī || 7.41 ||

śatahradābhirdhṛtahemakakṣyā
 dhārādharāḥ sendradhanuṣpatākāḥ |
 adabhraghoṣadhvanayo'nucakruḥ
 saptasrutāṃ śakramataṅgajānām || 7.42 ||

ahīndrabhogapratimāḥ patantyo
 dhārāstadā ghoramarutpraṇunnāḥ |
 abhāvayanbhīmapayodanakraṃ
 vyomārṇavam vicigaṇāvakīrṇam || 7.43 ||

āsāradurlakṣataditprakāśam
 anyonya saṅkīrṇaharidvibhāgam |
 āsīdasahyastanitaṃ prajānām
 abhinnanaktaṃdivamantarikṣam || 7.44 ||

taḍitsvabhāvena tamaḥ prakṛtyā
 nirhārdarūpeṇa jalātmanā ca |
 vivartate viśvavitīva gopāḥ
 prāyo na cintārṇavapāramāpuḥ || 7.45 ||

pravartamānān pratisargakṣptau
 paśyan ghanān pāśabhṛtāpyavāryān |
 abhītimudrāmadhureṇa gopān
 āśvāsayāmāsa kareṇa śauriḥ || 7.46 ||

yadarcanaḍāpadiyaṃ prasaktā
 tenaiva gopālagāṇasya guptim |
 arocayat kartumaśeṣagoptā
 rāmeṇa saṃmantrya rathāṅgapāṇiḥ || 7.47 ||

sa līlayā merumiva dvitīyaṃ
 govardhanaṃ gopakulapradīpaḥ |
 navaprarūḍhaṃ nihitaikahasto
 nāgo nalastambamivojjahāra || 7.48 ||

adhomukhāvasthitamerukalpaṃ
 śailaṃ tamutkhāya śaraṇyagopaḥ |
 udañcayan satvaramūrdhvamūlaṃ
 cakre mahendraṃ śamitārdhagarvam || 7.49 ||

phaṇābhirāmaprasṛtāṅgulīkaḥ
 priyāṅgarāgavyatiṣaṅgapāṇḍuḥ |
 bhujastadīyo giriṇā babhāse
 bhūmaṇḍaleneva bhujāṅgarājāḥ || 7.50 ||

ābhugnaraktāṅgulipañjaraṃ tat
 ratnormikāraśmiśalākamantaḥ |
 navodakakṣaumavṛtaṃ vyabhāsīt
 chatraprakāṇḍaṃ haribāhudaṇḍe || 7.51 ||

vihārapadmasprṛhayeva kṛṣṇo
 bhujādriṇā bhūmidharaṃ dadhānaḥ |
 svaśeṣabhūtasya halāyudhasya
 prācīmavasthāṃ prathayāmbabhūva || 7.52 ||

nivāsabhūte nikhilasya tasmin
 bālākṛtau bibhrati śailamekam |
 savismayānvīkṣya jahāsa gopān
 saṃprītilakṣyeṇa tadagrajanmā || 7.53 ||

sa kālikākālakṛpāṇīkānāṃ
 dhārāśatairāhata sandhibandhaḥ |
 avāsrjat kṣiprataraṃ kṣaradbhiḥ
 dhātudravairnūnamasṛñji śailaḥ || 7.54 ||

sagairikastasya giressamantāt
 vilambito varṣapayaḥ pravāhaḥ |
 vitānaparyantajuṣo vitene
 vidambanāṃ varṇatiraskariṇyāḥ || 7.55 ||

iraṃmadārcirvyatiṣaṅgadīptaḥ
 pāṇau hareradripatiścakāśe |
 pratyastramindreṇa mumukṣitānām
 prayuktamutkhāta ivāśanīnām || 7.56 ||

sa bāhudaṇḍena vahan salīlaṃ
 pravālakalpāṅgulipañjareṇa |
 mahīdharacchatramananyavāhyaṃ
 māyāmayīṃ vyākuruteva līlām || 7.57 ||

karālarūkṣākṛtivarṇabhedān
 kālāgninirvāpaṇakalyavṛttīn |
 rurodha śailīkṛtayā svaśaktyā
 prāyo ghanān parvatakūṭakalpān || 7.58 ||

pr̥thvyā yathāvadbharitaṃ girestat
 mūlaṃ nivāsāya gavāṃ babhūva |
 grāsānubhāvagrahaṇārhamāsīt
 agraṃ ca tasyānativiprakṛṣṭam || 7.59 ||

udañjitasyādripaterupānte
 payaḥ pravāhā nibiḍaṃ patantaḥ |
 atanvata sphāṭikavaprasōbhāṃ
 antargatairastabhayairavekṣyām || 7.60 ||

alabdhasūryendukarapraveśe
 mūle girerāvasatāṃ janānām |
 svalocanadvandvavihārabhedāt
 naktandinānyātanute sma nāthaḥ || 7.61 ||

mukundagātraṃ maṇidarpaṇābhaṃ
 chāyāpadeśena vigāhamānaiḥ |
 sagodhanaistatra surendrabhītyā
 gopaistadā gūḍhamivāvatasthe || 7.62 ||

bibharti kṛṣṇaḥ sukumāragātraḥ
 kṣamādharaṃ tena vibhāvayāmaḥ |
 tadagrajo'sau bibhṛyādaśeṣāṃ
 balaṃ kṣamāmityavadanvrajasthāḥ || 7.63 ||

babhuḥ svaśākhāgrathitāgrapādaiḥ
 tapodhanaissākamadhaḥ śīrobhiḥ |
 kṛtābhimukhyaḥ kṛtino mukunde
 tapaḥ pravṛttā iva tatra vṛkṣāḥ || 7.64 ||

adhomukhasyādripatestrṇāni
 sprṣṭvā mukundena nidarśitāni |
 jātasprhā jagrasire saharṣaṃ
 gāvastadā kiñcidivonnamantyaḥ || 7.65 ||

maṇipradīpairatamāṃsi gopyaḥ
 praviśya ramyāṇi guhāgrhāṇi |
 asprṣṭaśītoṣṇamayatnalabdhaṃ
 svasthāśayāḥ svargamivānvabhūvan || 7.66 ||

yathāpuraṃ tatra sa putradāraiḥ
 acchinnagodohanamanthanādyaiḥ |
 svapnāvabodhaprabhṛtīni gopaiḥ
 siṣevire vismṛtapūrvavāsaiḥ || 7.67 ||

asprṣṭadhārājalabindusekaiḥ
 akampamānairapadantavīṇaiḥ |
 gopījanairādadhire vihārāḥ
 girīndramūle grhanirviśeṣaṃ || 7.68 ||

vanecarā gopagaṇaissametā
 vimuktaparjanyabhayā viceruḥ |
 mahādharaçchatradhare mukunde
 vanyāni sattvāni ca tatra gobhiḥ || 7.69 ||

prabhūtadhārāpratipannaśaityaṃ
 prāptāramadriṃ prabhuradbhutānām |
 sudarśanādapyadhikāmanaiṣṭ
 pavitratāṃ pāṇisarojayogāt || 7.70 ||

mukundahastāmburuhādhirohāt
 prāptaḥ śriyaṃ merumukhairalabhyām |
 varṣāpadeśena girissa lebhe
 nagādhipatyārhamivābhīṣekam || 7.71 ||

madolbaṇānāmiva vallavīnām
 gītaṃ gaṇaiḥ śauriguṇānubandham |
 guhāviśeṣairdhruvamanvavādīt
 govardhano gopagaṇābhinandyaḥ || 7.72 ||

karāgrayantre ghaṭitena kṛṣṇaḥ
 savāriṇā sānumatābhiguptān |
 alambhayat gopagaṇān sadārān
 dhārāgrhābhyantaravāsasaukhyam || 7.73 ||

acintyaśakterakumārayūnaḥ
 kaumāralīlakavacena guptam |
 balaṃ tadā'grāṅgulisaṃśritādreḥ
 tāvatparicchinnamabodhi gopaiḥ || 7.74 ||

nimeṣaniṣṭhyūtayugāni yāsām
 yebhyo nirodhavyasanānyabhūvan |
 tāsām sa taiḥ sārddhamabhūtsamīkṣyaḥ
 vāmabhruvām vallavayūthanāthaḥ || 7.75 ||

kṛtārthabhāvaṃ bhṛśamādadhāne
 kṛṣṇāṅgasamsparśavilokanādau |
 ayantritābhiściramāśāṣaṃse
 varṣānuvṛttirvrajasundarībhiḥ || 7.76 ||

dhārānipātaiḥ stanatāṃ ghanānāṃ
 akṣapramāṇairabhihanyamānaḥ |
 ākasmikīmanvabhavat sa śailo
 vajravyathāṃ vāsavarōṣajātām || 7.77 ||

tamekahastāṅguliyantralagnaṃ
 dhārāhataṃ dhārayatastridhāmnaḥ |
 amuktabālyasya samagraśakteḥ
 kṣaṇārdhavatsapta dinānyatīyuh || 7.78 ||

sa tādrśāṃstoyabhr̥to yugānte
 śvāsānilaiḥ śoṣayitum kṣamo'pi |
 mahendradarpātyayamātrakāṅkṣī
 prakhyāpayāmāsa gireḥ prabhāvam || 7.79 ||

ekatra samrakṣati kṛṣṇameghe
 gotreṇa caikena gavāṃ kulāni |
 aśeṣagotraughabhidā niyuktaiḥ
 meghāyutairmoghatamairbabhūve || 7.80 ||

vrajopamarde vitathe surendraḥ
 svayaṃ vṛto'patrapayā bhīyā ca |
 dunoti māṃ indrapadaṃ durantam
 kiṃ pauruṣam kevalamityaduḥ khyat || 7.81 ||

nivṛttaroṣe nibhr̥te'pi śakre
 sandarśitasvāminideśasaṅgāḥ |
 vavarṣurugrām muhuraśmavṛṣṭiṃ
 vairopapannā iva vārivāhāḥ || 7.82 ||

nivārya durvārajavān payodān
 nātham satāṃ nandasutam prapitsuḥ |
 karambitapṛtibhayaḥ kṣaṇārdham
 vyaktiṃ bhajan vyomatale'vatasthe || 7.83 ||

krameṇa pṛthvīmabhigantukāmaḥ
 śvetābhraparyāyagajādhirūḍhaḥ |
 vilocanavyaṅjitapadmasamṣpat
 varṣātyayo mūrta ivābabhāse || 7.84 ||

punaḥ prasannāṃ puruhūtadāntyā
 paśyan divaṃ prāṇabhṛtāmadhīśaḥ |
 tamadrimavyāhatadivyalīlaḥ
 santolayāmāsa niveśayiṣyan || 7.85 ||

vilakṣavṛttyaiva tirohiteṣu
 megheṣu viśrāntavikatthaneṣu |
 sthāne niveśādacalīcakāra
 cchatrācalaṃ śaurirakhinnabāhuḥ || 7.86 ||

utkṣipyamāṇaḥ parivartyamānaḥ
 samsthāpyamāno'pi tathaiva bhūyaḥ |
 sa tasya saṅkalpavaśena bheje
 śailo na śaithilyakathāprasaṅgam || 7.87 ||

vyapetaśailavyavadhānadrśyo
 vibhūṣitaḥ svedakaṇaiḥ sa bālaḥ |
 diśadbhirāmodamabhaumabhogyam
 divyairavākīryata puṣpavarṣaiḥ || 7.88 ||

niveśya kṛṣṇaṃ śakatīrathāgre
 nāthopacārairupasedivāṃsaḥ |
 sagodhanāḥ svam vrajamāvrajantaḥ
 saṅgītalīlāmabhajanta gopāḥ || 7.89 ||

kaccinna khinno'si vahan girīndraṃ
 kaccinna vimlāyati pāṇipadmam |
 iti bruvāṇaḥ suhṛdo mukundaṃ
 paryākulāḥ paspṛśuraṅgamaṅgam || 7.90 ||

athāvatīrya svayamantarikṣāt
 anujjhitaīrāvatadānavarṣāt |
 vilakṣacitto vasudevasūnuṃ
 valgusmitaṃ vajrabhṛdāsasāda || 7.91 ||

purodadhānaḥ surabhiṃ pratikṣyāṃ
 ājagmuṣīmātmabhuvo niyogāt |
 apatrapāgadgadamaḥbhāṣe
 baddhvāñjalim bālamupendramindraḥ || 7.92 ||

nātha tvayā narmavihārabhājā
 vimohito vipratīsārītaśca |
 akiñcanastvāmamahamāśritassan
 kṣiptāpakāro na bahiṣkriyārhaḥ || 7.93 ||

kṛtāparādheṣvapi sānukampaṃ
 kṣemaṅkaraṃ kṣetravivecakānām |
 viśvopakārādhvarabaddhadīkṣaṃ
 vedyaṃ paraṃ vedavidō vidustvām || 7.94 ||

nigrhṇataste sṛjataśca varṣaṃ
 nimittabhāve nihitaistvayaiva |
 pravartate niṣpratigho vihāraḥ
 svayaṃ prayuktairiva yantrabhedaiḥ || 7.95 ||

ananyasādhāraṇapārameṣṭhyāt
 anyānaśeṣānatisandadhānāt |
 gopāyituṃ pārayati trilokīm
 gopāyamānādapi na tvadanyaḥ || 7.96 ||

vrajaukasāṃ nātha divaukasāṃ vā
 vipatprasaṅge vihitāvatāraḥ |
 ekastvameva svayamīpsitānām
 dayāsahāyo niyamena dātā || 7.97 ||

svarūpato vighrataśca viśvaṃ
 nityaṃ tvayaikena dhṛtaṃ yadetat |
 tadekaśodvahanādamuṣmāt
 na vismayaṃ tattvavido bhajanti || 7.98 ||

prayojito 'haṃ tvayi bhaktibandhāt
 gobhiḥ svalokādupaseduṣṭbhiḥ |
 icchāmi samrakṣitagovrajaṃ tvāṃ
 sthāne gavāmindratayā 'bhiṣektum || 7.99 ||

tirohitāmambhasi vindatā gāṃ
 pūrvaṃ tvayā potrivareṇa labdhā |
 niruktaniṣṇātakṛtābhyanujñā
 vyaktiṃ punaryātu śubhā tvadākhyā || 7.100 ||

upendrabhūtādbhavato 'pi bhūmnā
 mānyo manuṣyābhinaye mayā tvam |
 abhyarthanāmādaratastadenāṃ
 pratīccha viśvambhara viśvabhūtyai || 7.101 ||

iti bruvāṇo maghavān dhṛtādreḥ
 śrāntiṃ jagaddhāturivāpaneṣyan |
 dhyātopayātāṃ tridaśapraṇetā
 divyāpagāṃ darśayati sma devīm || 7.102 ||

abhaumagaṅgāpayasā prapūrṇāṃ
 āvarjayan vāraṇarājaghaṅṭām |
 aśeṣasāmrājyapadābhiṣiktaṃ
 guptyai gavāṃ gotrabhidabhyaṣiñcat || 7.103 ||

tadaṅgasamsparsāvaśena dhanyaiḥ
 āplāvya mānā mabhiṣekatoyaiḥ |
 apeta bhārāmiva bhūtadhātrīṃ
 ullāghitāṃ praikṣata nākanāthaḥ || 7.104 ||

kṛtābhiṣekaḥ kṛtinā maghonā
 guptena govinda iti svanāmnā |
 kṛtaprasādaḥ prajighāya kṛṣṇaḥ
 svargādhirohāya punaḥ surendram || 7.105 ||

pratigatavati yūthe puṣkalāvartakānāṃ
 divi bhuvi ca niyatyā dīrghanidrojjhitānām |
 guṇagarimasamṛddhaṃ gokulaṃ vīkṣya tuṣyan
 gurubhirabhiniyuktāmāśiṣaṃ pratyagrḥṇāt || 7.106 ||

mukulitaravidhāmnā dehadīptyaiva muṣṇan
 jaladakadanajātaṃ jīvalokasya jāḍyam |
 vyacaradacalabhoge cārayan dhenucakraṃ
 piśunitanijamāyāṃ bhūṣayan piñchamālām || 7.107 ||

praṇihitamadhirohan prāgīvādrim pṛthivyām
 avamatapuruhūtairarcito gopabrndaiḥ |
 vrajapatirupasīdan bālayogyān vihārān
 vanacaraparibarho vatsapālaiḥ siṣeve || 7.108 ||

nāthaḥ so'yaṃ śiśurapi satāṃ nandagopasya sūnuḥ
 prāyaḥ śailaḥ pratinidhiraśau padmanābhasya puṃsaḥ |
 kiṃ naḥ sādhyam surapatimukhaiḥ kiṃpacānaistadanyaiḥ
 sākam dārairiti kila jagustatra sambhūya gopāḥ || 7.109 ||

|| iti kavītārkikasīṃhasya sarvatantrasvatantrasya
 śrīmadveṅkaṭānāthasya vedāntācāryasya
 kṛtiṣu yādavābhyudaye mākāvye
 saptamaḥ sargaḥ ||